

رشيد پٽي جي ڪهاڻين جو اڀياس

A Study of Rasheed Bhatti's stories

Abstract

Rasheed Bhatti was a critic, columnist, humorist and story writer. He has had been known as progressive writer. He was also an editor of “Al-minnar” newspaper and “Prih Phutti” magazine and sub editor of “Nae,an Sindh” Karachi. He was much interested in journalism also.

Rasheed Bhatti one of the pioneers of “Sindhi Adabi Sangat” a literary organization, spread in whole Sindh.

In 1972, he participated in Language movement known as “Sindhi boli Qoumi boly”, his role in that moment was unforgettable. He had been the secretary general of “Sindhi Adabi Sangat”.

He, also was known as a best story writer. His first story “Chori” was published in weekly “Roshni” Sukkur, which caused his popularity.

By reading his stories, it comes in our knowledge, that he started writing on such topics and characters, which were strictly prohibited. He wrote bravely through his life.

If we analyses his stories, and pay a critic glimpse upon his pen work, it appears clear, that Rasheed Bhatti was one of the story writers, who started writing something new and much connected to society.

In this article, a brief review is presented, which helps to understand his stories.

Keywords: Rasheed Bhatti, Stories, Sindhi Literature, Characters, Sindhi Adabi Sangat, fiction.

رشيد پٽي سنڌي ادب جو اهم نقاد، مترجم، ڪالم نگار ڊرامه نويس ۽ ڪهاڻيڪار آهي. رشيد پٽيءَ جو تعلق ترقي پسند اديبن جي لڏي سان رهيو. هن

پنهنجي محنت ۽ قابليت سان ٻولي، ادب ۽ صحافت ۾ پاڻ ملهائيو آهي. هو 'المنار' اخبار ۽ 'پره ڦٽي' مئگزين جو ايڊيٽر ۽ نئين سنڌ ڪراچي ۽ جو سب ايڊيٽر پڻ رهيو. رشيد ڀٽي سنڌي ادبي سنگت جي بانيڪارن مان هو. پاڻ تنوير عباسي ۽ کان پوءِ يارهن سالن تائين سنگت سنڌ جو سيڪريٽري جنرل به رهيو آهي. رشيد ڀٽي نه صرف ادبي پر سياسي حوالي سان پڻ ڪافي سرگرم رهيو آهي. ڪيترين ئي پارٽين ۾ شموليت ڪيائين، جن ۾ عوامي ليگ، نيشنل عوامي ليگ، سنڌ هاري ڪميٽي وغيره شامل آهن. سنڌ هاري ڪاميٽي ۾ حيدر بخش جتوئي ۽ سان گڏ ڪم ڪندو رهيو. هن 1987ع ۾ سنڌ انٽليڪچوئل فورم جو بنياد وڌو جنهن جو خاص مقصد سنڌ جي نوجوانن ۾ انقلاب جو شعور پيدا ڪرڻ هو. 1972ع ۾ سنڌي ٻولي قومي ٻولي تحريڪ ۾ ڀرپور حصو ورتائين. افسانه نويس طور به شهرت جو مالڪ رهيو. بنيادي طور هو ترقي پسند ۽ روشن خيال ليکڪ هو. سماج جي هر اوج نيچ تي سندس گهري نظر هئي. هن زماني جو ڏاڍاڍيون سنيون هيون، جنهن جو اولڙو سندس تحريرن ۾ به ملي ٿو. سندس پهرين ڪهاڻي 'چوري' هئي، جيڪا 1951ع جي هفتيوار 'روشني' سکر ۾ ڇپي هئي. هن پنهنجي ادب ۽ ادبي نظرين سبب زندگي ۽ جو ڪافي عرصو جيل ۾ گذاريو.

تنوير عباسي ۽ موجب:

”رشيد ڀٽي نه رڳو ايماندار ۽ بي ڊپوليڪ آهي، پر اڻ موت، بهادر، خلوص ۽ قرباني جي جذبن سان ڀرپور قومي ڪارڪن پڻ آهي. سنڌي ادبي سنگت جي ٻئي دور جي تنظيم جيڪا 1956ع ۾ ٿي، هن جو اهم حصو آهي. ون يونٽ خلاف تحريڪ هجي، سنڌي ٻولي جي بچاءَ جي هلچل هجي، رشيد سدائين پهرين قطار ۾ رهيو آهي. پنهنجي قلم توڙي عمل سان سنڌ ۽ ان جي مظلوم طبقن جي بهبود لاءِ وڙهيو آهي. ان ڏوهه جي سزا طور ڪيئي ڀيرا جيل جون صعوبتون به سنيون اٿائين.“ (1)

هن پنهنجي زندگي ۽ جي مشاهدن توڙي معروضي تجربن، سماجي اٿل پٿل ۽ خاص طور سنڌ جي سماجي حالتن جو گهرو مشاهدو ڪري، ان کي پنهنجي تحريرن جو بنياد بڻايو آهي. رشيد ڀٽي اهو ليکڪ هو جنهن انتهائي سنجيده، تلخ ۽ ڳنڀير معاملا به طنز مزاح جي انداز ۾ پيش ڪري، انهن جي گهرائي ۽ دائرو وڌائي ڇڏيو آهي. رشيد جا ڪيترا ئي افسانا سنجيده پڻ آهن، ڇو ته هر افسانو پنهنجو موضوع ۽ انداز ڪٿي ظاهر ٿيندو آهي، ان ڪري جن موضوعن ۾ مزاح جي گنجائش آهي، اتي هو ڪل ڀوڳ ۾ ڳالهه چئي ٿو. پر جتي به هو سمجهي ٿو ته مزاح سان ڳالهه جو اثر گهٽجڻ جو

اندیشو آهي ته هو سنجيدگيءَ وسيلي اظهار ڪري ٿو. هو افساني ۾ موضوع مطابق
تاثري پيدا ڪرڻ جي ڪوشش ڪري ٿو.

پاڻ هڪ هنڌ لکي ٿو:

”مون فڪشن ۾ شروعات طنز ۽ مزاح سان ڪئي آهي. ان طرز ۾ ڪٿي
۾ ڪٿي ۽ سخت ۾ سخت ڳالهه به آسانيءَ ۽ اشاري ۾ بنا ڪنهن
جوڪم جي، دلچسپ انداز سان پيش ڪري سگهجي ٿي. اصل نانگ به
مري ۽ لٺ به پيچي! ماڻهو ڳالهه جي ڳالهه به ڪري وڃي ۽ ائين به چئي
ته چغلي ڪم چورن جو! ان ڪري ئي مون سماجي، اقتصادي ۽
مذهبي معاملن ۽ واقعن کي مزاحيه ۽ طنزيه مضمونن ۽ افسانن ۾ پيش
ڪرڻ جي ڪوشش ڪئي آهي ۽ سياسي ۽ سماجي مسئلن کي پيش
ڪرڻ لاءِ ان صنف کي ڪالم نويس طور واپرائيو اٿم. منهنجا اوائلي
دور جا افسانا ۽ ’صبح سنڌ‘، ’هلال پاڪستان‘ ۽ ’برسات‘ جا ڪالم
ان جو ثبوت آهن. پر هڪ فنڪار يا ڪلاڪار کي ڪي ڪردار ۽
واقعا اهڙا به ڏسي ۽ مشاهدي هيٺ آڻي ٿو جن کي طنزيه يا مزاحيه رنگ
۾ پيش نٿو ڪري سگهجي. ائين ڪرڻ سان جامع تاثر ۽ موضوع نه رڳو
پنهنجي چاپ پڙهندڙ جي ذهن تي ٿا چڙين، پر اهميت به وڃائي ٿا
ويهن. انهن ڪردارن ۽ واقعن کي سنجيدگيءَ سان ئي موثر نموني پيش
ڪري سگهجي ٿو. ان ضرورت هيٺ مون سنجيده افسانا به لکيا. (2)

رشيد پٽي کي ڪهاڻيڪار جي حيثيت سان پرڪجي ته هو سماج جي چنڊچاڻ
ڪرڻ وارن ڪهاڻيڪارن مان هڪ هو. ورهاڱي کان پوءِ جن ڪهاڻيڪارن پاڻ
ملهايو ۽ مڃرايو آهي، رشيد پٽي انهن جي صف ۾ بيٺل بهترين ڪهاڻيڪار نظر
ايندو. هي بيباڪ ۽ بي خوف ليکڪ آهي. جمال ابڙي کان پوءِ اپريل اديبن جي ست
۾ رشيد پٽي به پنهنجي سڃاڻپ ٺاهي. جنهن وقت شيخ حفيظ اياز قادري ۽ رباني
آگرو پنهنجي لکڻين ۾ سماج جي دردن ۽ بيٺائين کي چٽيو پئي، ان ئي دور ۾ رشيد
پٽي به ساڳين موضوعن تي انتهائي بيباڪيءَ سان لکي رهيو هو.

خالد سنڌيءَ جي لکڻ موجب:

”رشيد فن جي دنيا ۾ هڪ پريڪٽيڪل انسان آهي، جنهن فقط
ڪهاڻين جي ذريعي ئي پنهنجي شعور ۽ جذبن جو اظهار نه ڪيو آهي
بلڪ هو پنهنجن هم وطنن سان ٿيندڙ معاشي ۽ سياسي ناانصافين،
ڦرلٽ ۽ ظلمن خلاف فقط پنهنجي اندر جي ڪڙهن جو ئي اظهار نٿو

ڪري. بلڪ اڳتي وڌي عملي ميدان ۾ مقابلو ڪري ٿو. پوءِ اها ٻوليءَ واري تحريڪ هجي يا سنڌي ادبي سنگت جو رجعت پسندن سان مقابلو هجي، ون يونٽ خلاف جدوجهد هجي يا ايم آر ڊي جي تحريڪ هجي. هي مانجهي مٿس عملي ميدان ۾ ڪٿي به مفاومت ڪندي نظر نه ٿو اچي. انهي سلسلي ۾ جيل جون سزائون به ان کي جُهڪائي نه سگهيون.“ (3)

رشيد پٽيءَ جا شروعاتي افسانا پڙهڻ سان اندازو ٿئي ٿو ته هن لکڻ جي شرعات ٿي سماج جي اهڙن موضوعن، مسئلن ۽ ڪردارن وسيلي ڪئي هئي. جيڪي عام طور ممنوع ٿيل هئا ۽ جن کي ڇپڻ سان طاقتور طبقن سان ويڙهه ٿيڻي هئي. هن جي اوائلي دور جي بهترين ڪهاڻي مان هڪ ڪهاڻي ’بڻ‘ آهي. جنهن ۾ جاگيرداري نظام جي تصوير چٽيل ملي ٿي. هي ڪهاڻي ان دور جي عڪاسي ڪري ٿي جڏهن جاگيردار، سرماييدار ۽ ڪامورا وڌيڪ طاقتور هئا. ان جي پيٽ ۾ مزدور هاري يا پورهيت طبقو انتهائي ڪمزور هو. هي ڪهاڻي هڪ بي گناهه هاري جي موت جي پيڙا کي بيان ڪري ٿي، جنهن ۾ وڏيرو ڪٿي جي نسل بچائڻ جي ڪري غريب هاريءَ جو پٽ مارائي ٿو ڇڏي. جنهن جانور سان وڏيري جي ڪتن جي فوج پڇي نه سگهي. وڏيري جي ماڻهن جون گوليون پڇي نه سگهيون، ان خطرناڪ جانور سان مقابلي لاءِ مينهي نالي هڪ نوڪر کي وڙهڻ لاءِ موڪليو وڃي ٿو. مينهو اڳ ئي انهن ڪمن مان بيزار هو. پر هو ڪري به ڇڏي سگهيو. جنهن وڏيري کي نظام مان هن جي ابن ڏاڏن به جان نه ڇڏائي، ته هي ڪيئن انڪار ڪري ها. وڏيري اڳيان انڪار به موت برابر هو. نيٺ هو سوئر سان جهيڙڻ لاءِ پوک ۾ لهي وڃي ٿو. ۽ سوئر سان وڙهندي وڙهندي مري وڃي ٿو. پر وڏيري جي نسلي ڪٿيءَ کي مرڻ کان بچائي ٿو وٺي. ڪهاڻيءَ ۾ وڏيري جي غير انساني سلوڪ ۽ حيواني روپن جو عڪس پيش ڪيل آهي. جنهن ۾ هڪ طرف تڙپندڙ انساني جان هئي ۽ ٻي طرف جانور، وڏيري انساني جان کي مرڻ لاءِ ڇڏي ڏنو ۽ جانور جي جان بچائڻ کي ترجيح ڏني.

’بڻ‘ ڪهاڻيءَ ۾ لکيل آهي ته:

”مينهنون پاڻ نه جهلي ڪري پيو. واه ٽي واه مينهان! مينهنل سائين مٿس ماڻهو اٿو! مٿس جا پٽ به مٿس ئي ٿيندا آهن!‘ چوندو وڏيرو ڪت تان هيٺ لٿو. پر مينهنون پنهنجي آقا جو اهو تاريخي جملو ٻڌي نه سگهيو. هوان کان اڳ ئي پنهنجي ماءَ جي حسرتن سوڌو هن دنيا کان دور وڃي چڪو هو. وڏيري کي مينهي جو ڪو به خيال ڪونه هو...

وڏيري ڊڪي اچي پنهنجي راڻيءَ کي پاڪر ۾ کنيو. سوئر به ڏاڍو ڦٽيو اٿس. ويچاري گگدام معصومڙي! هن، ڪتي رسولي کي ڏني، ۽ پاڻ تانگي تي چڙهندي ڪمدار کي چيائين، ”اڙي ڪموا سوئر کي ڪاوا تي تي ڳوٺ ڪڙائي هل ۽ راڻي مله پتي لاءِ شهر ڪڙائي وڃ. چاڪ ٿي اچي ته وڏيري خيري واري ڪتي سان بيماري اچجانس. ڪتو به بڻيادو آهي. سنو بڻ پيدا ڪندا. بڻيادي ڪتي آهي، گلر به پاڻ جهڙا چڙيندي“ (4)

وڏيري کي پنهنجي ڪتيءَ کي بچائڻ جي ڳڻتي هئي، جيڪا سوئر اڳيان زخمي حالت ۾ پئي هئي. گوليءَ جو حڪم به ان ڪري نٿي ڏنائين ته ڪتي ڪتيءَ کي نه لڳي پوي، جيڪا پلي نسل جي هئي. سو بس مينهي کي زبردستي سوئر جي مقابلي لاءِ موڪليو ويو ۽ هن ويڙهه ۾ سوئر سان گڏ مينهون به ڪيترن خوابن ۽ خواهشن سميت مار جي ٿو وڃي. هي ڪهاڻي پڙهندي وڏيري جي ظالمانه ۽ سفاڪ ڪردار سان نفرت جو جذبو جاڳڻ لڳي ٿو. هي جاگيردارانه نظام خلاف ڀرپور تاثر پيدا ڪندڙ ڪهاڻي آهي.

ڊاڪٽر غفور ميمڻ جي لکت موجب ته:

”رشيد پتي هر ڀرت جو مشاهدو ڪري ٿو. جتي هو غريب ماڻهو جي زندگيءَ جي مسئلن کي موضوع بڻائي ٿو اتي هو وڏيري کي سماج جي روايتن ۽ وڏيري جي غير انساني ڪردار کي واضح ڪري ٿو جيئن سندس مشهور ڪهاڻي ’بڻ‘ آهي.“ (5)

وڏيري کي سماج جي هڪ ٻي ڪهاڻي ’اوسيتڙو‘ ۾ هڪ وڏيري جي ذاتي زندگيءَ کي چٽيو ويو آهي. وڏيري جي ڪردار کي بلڪل ننگو ڪري سماج آڏو آندو ويو آهي، ته حويلين اندر هو ڪهڙيون راس ليلائون رچايو ويٺا آهن ۽ سندن جنسي حوس بي ڊپائيءَ جي ڪهڙي سطح کي چمي ٿي. هڪ طرف ان حوس جي پورائي لاءِ ٽي ٽي شاديون ڪن ٿا، ٻئي طرف سربيتون به رکن ٿا. اهڙي بيمار حوس وڌڻ تي نوڪرن سان به زيادتيون ڪندا آهن. هيءَ ڪهاڻي هم جنس پرستيءَ جهڙي تڪراري موضوع کي ظاهر ڪري ٿي. ٻئي طرف حويليءَ جي لڪل لقائن تان به پردو کنيو ويو آهي. وڏيري جي زال مڙس جي اهڙي فعل کي ڄاڻندي به ان تي ڪاوڙيا ڪروڙ ان ڪري نٿي ڪري، ڇو ته ساڳئي ئي نوڪر سان هوءَ پاڻ به ملندي رهي ٿي. وري نوڪر جي زال وڏيري جي سرپت بڻجي وڃي ٿي. اها خبر هوندي مڙس (نوڪر) به ان تي ڪو اعتراض نه ٿو ڪري ڇو ته وڏيرو کين پئسي ڏوڪڙ ۾

نوازڻ سميت سندن سڀ ضرورتون پوريون ڪرڻ لڳي ٿو. ٻيو ڪارڻ اهو هيو ته ساڳئي نوڪر سان ننڍي سائڻ به سڀت هئي، جنهن سبب سڀني جا وات بند هئا. ڪهاڻيءَ ۾ آهي:

”وڏيرڪي ماني، آرام آسائش ۽ حويليءَ جي عيش هن جي رت کي بلڪل برف جهڙو ٿڌو ڪري ڇڏيو هو. ان ڏينهن کان پوءِ جڻا سوڍي جو وارو وٺرائيندي رهي. وڏيرو جيئن پوءِ تيئن جنس ڏي وڌيڪ مرغوب ٿيڻ لڳو. ائين به نه هو جو وڏيري ڪجهه ڏٺو ئي نه هو. ڳوٺ ۾ ٻه سُريٽون اڳ ئي هيون ۽ زالون به ٻه ٽي هيون. پر جڻا کي هوسپ کان وڌيڪ پائڻ لڳو هو. پنهنجي ننڍي وڏيري پانا کان به وڌيڪ! پانا هو تازو تازو پر ٿيو هيو. مٿس هن جو ڏاڍو راضيو هيو. هو به مٿس ڏاڍو مهربان هئي ۽ سندس هر مرضي رکندي هئي. جڏهن حويليءَ ۾ سندس ۽ سوڍي جي تعلقات جي خبر پئي هئي ته وڏين ٻنهي بيگمن ڪجهه مُنهن گهنجايو هيو. پر پانا وڏيري اڳيان ناراضگيءَ جو ڪو به اظهار نه ڪيو هيو. پر ٻي رات کيس ڳالهين ڳالهين ۾ ٻڌائي ڇڏيو هو ته کيس انهن حرڪتن جو اتي جاري رکڻ تي ڪو به اعتراض نه هيو.“ (6)

ان معاملي کي اڃا به وائڪو ڪندي، ڪجهه تلخ رُخ هن ريت پيش ڪري ٿو:

”ڪوئي جو در بيڪٽيل هو. هوريان، پير پير ۾ وجهي، بنگلي جي ٻاهرين در ڏانهن وڌيو. جڙ هن جڻا ۽ وڏيري جي صحبت ۾ خلل وجهڻ نه پئي چاهيو. بنگلي جو ٻاهريون در بيڪٽري جڏهن هو اڳتي وڌيو ته کيس اندران وڏيري ۽ جڻا جا گاڏڙ ٽهڪ ٻڌڻ ۾ آيا، پر سوڍو انهن ٽهڪن ٻڌڻ جو عادي ٿي چڪو هيو. سو هن انهن ٽهڪن تي ڪوڏيان نه ڏنو. پر دل ئي دل ۾ هڪ وڏو ٽهڪ ڏيئي، بغير ترسڻ ۽ پوئتي نهارڻ جي ڳوٺ واري پيچري تي لڳي پيو. سينڌ تي هٿ گهمائي سينڊون هڻندو هو وڏين وڪن سان ڳوٺ طرف وڌڻ لڳو. ڇو جو هن جاتو پئي ته اڄ هن جي ننڍي سائڻ پانا، حويليءَ جو پويون در کوليون، هن جي اوسيٽري ۾ وٺي هوندي.“ (7)

هن ڪهاڻيءَ ۾ حويليءَ جي زندگيءَ جي ڳجهن رازن تان پردو ڪٽڻ سان گڏ سماجي اخلاقي قدر جي زوال کي به چٽيو ويو آهي. وڏيري جي حويلي کان وٺي غريب جي جهوپڙيءَ تائين ماڻهپي ۽ قدرن جي دردناڪ موت جو نوحو آهي.

رشيدپتيءَ جي ڪهاڻي 'خداداد' هندو مسلم فسادن ۽ ننڍي کنڊ جي ورهاڱي تي لکيل آهي. خداداد هڪ ڳوٺاڻو نوجوان ڏيکاريو ويو آهي، جيڪو انسانن جو هڏ ڏوڪي ۽ احساس رکندڙ ڪردار آهي. هن کي ناانصافي بلڪل نه وڻندي هئي. جتي نا انصافي ڏسندو هيو اتي آواز اٿاريندو هو. نتيجي ۾ اڪثر هنڌن تان کيس ڪڍيو ويندو هو يا پاڻ ئي ڇڏي ڏيندو هيو هندن سان به گهاتي ياري هئس. هندو مسلم فساد ۾ بي ڏوهي جيل ڪاتي ٿو. ان جي باوجود هندو پائرن جي ملڪ ڇڏڻ ۽ لڏپلاڻ جو ڏک محسوس ڪري ٿو. هن کي ورهاڱي جو صدمو پهتو جنهن جي موت ۾ هن کي سڀ چريو سمجهڻ لڳا هئا. ڇو ته هو سرڪار ڏانهن عجيب خط لکڻ لڳو جنهن ڪري هن کي چريو ڄاڻائي گدوءَ ۾ داخل ڪرايو ويو هو. جيئن ڪهاڻي ۾ آهي:

”خدن چريو ٿي پيو هيو، ۽ سرڪار ڏانهن خط لکي گهر ڪندو هو ته جڏهن مهاڻا گانڌيءَ جي ماڻهن کي هندستان ٿو موڪليو وڃي ۽ قائد اعظم جي ماڻهن کي پاڪستان ٿو اماڻيو وڃي ته خدا جي ماڻهن کي خدا جي ملڪ ڏانهن موڪليو وڃي. مٿان ڪاغذ اتي جي اختيارن ڏانهن آيا، جن خدن کي ڊاڪٽر ڏانهن موڪليو ۽ آخر سڀني گڏجي فيصلو ڪيو ته خدن لاءِ بهترين جاءِ رڳو گدو بندر ئي هئي! کيس سندس گهر مطابق اوڏانهن اماڻيو ويو.“ (8)

رشيدپتيءَ جي ڪهاڻي 'ديس ستو دل وارا جاڳيا' جنگ جي خوفناڪ پس منظر ۾ لکيل آهي. ننڍي کنڊ جي ورهاڱي بعد جڏهن هندستان ۽ پاڪستان الڳ الڳ شناختن سان آزاد ٿيا، ته انهن وچ ۾ هڪ نفسياتي جنگ ته شروع ٿي، پر عملي طور به جنگيون لڳنديون رهيون. ان جنگ ۾ هڪ ٻئي جون عورتون کڻڻ، هڪ ٻئي جا ماڻهو مارڻ ته جنگ جي عام ڪهاڻي هوندي آهي، پر هن ڪهاڻيءَ ۾ همدرديءَ جا جذبا به ڏيکاريل آهن. دلي محبت جاڳائيندڙ ڪردارن وسيلي هڪ ٻئي کي معاف ڪندي به ڏيکاريو ويو آهي. ڪهاڻيءَ ۾ هڪ ڪردار مانجهي نالي سان آهي، جنهن جي ڪنوار جنگ ۾ ماري وڃي ٿي. مانجهيءَ جا دوست هڪ هندو عورت کي ڪنڀي کڻي اچن ٿا ۽ ڪنوار جو بدلو وٺڻ لاءِ ان کي مانجهيءَ جي حوالي ڪن ٿا. پهرين مانجهيءَ جي دل ۾ به بدلي خاطر ساڻس نڪاح جو خيال اچي ٿو، پر پوءِ هڪدم منجهس انسانيت جو جذبو جاڳي ٿو. هو ان کي پنهنجي پيڙ ڇڻي، عزت سان چادر اوڍائي ٿو، ائين ئي دشمني محبت ۽ انسانيت تي ختم ٿئي ٿي. هن ڪهاڻيءَ ۾ سنڌين جي روايت ۽ قدرن جي به عڪاسي ٿيل آهي. گڏوگڏ سماجي حقيقت نگارن وانگر جنگ کان نفرت جو احساس به ڏيکاريل آهي.

ڊاڪٽر نواب ڪاڪا جي لکت موجب :

”رشيد پتي روشن ضمير ۽ آدرشي ليکڪ آهي، ڪهاڻي ۾ نه هوسرڻ انسانن جي وجود ۾ پيريل بدبودار پونءَ کي ظاهر ڪري ٿو. بلڪ باضمير، غيرت مند تازي تواني انساني هڪجهڙي ڳاڙهي رت کي به ظاهر ڪري ٿو. مانجهي وٽ جڏهن پلٽ ڪرڻ لاءِ دشمن جي ذات واري ڪنواري عورت پيش ڪئي وئي ته هن بدلي واري باهه ۽ وحشي پٽي تي ضابطو آندو. هن انسانيت جي لڄ رکندي، مظلوم عورت کي پنهنجي پيٽ ٻڌايو. ڪهاڻيڪار دل وارن جي سجاڳي واري پيغام کي پنهنجي طرف پهچائڻ ۾ ڪامياب ويو آهي.“ (9)

رشيد پتيءَ جي ڪهاڻي ’جيئي سنڌ‘ هڪ متضاد ڪهاڻي آهي، جنهن ۾ هڪ طرف ملائيت آهي ته ٻئي طرف ترقي پسند قوتون آهن. هيءَ ڪهاڻي مذهب ۽ قومي تضاد جي وچ ۾ ڏوڙي ٿي. جهيڙو حق موجود، ۽ صدا موجود جي سلام تان ٿئي ٿو. يا ’جيئي سنڌ‘ چوڻ تان. ملن جو خيال هو ته ترقي پسند اسلام جي شڪل ٿي بگاڙي رهيا آهن ۽ ترقي پسندن جو موقف هو ته هو سنڌ، سنڌي ٻولي، سنڌي ثقافت کي بچائڻ جي ڪوشش ڪري رهيا آهن. سندن مقصد اسلامي احڪامن جي خلاف ورزي نه، پر اسلام غلط تشريح ڪندڙن کي روايتن بابت سمجهائڻ آهي. هي ڪهاڻي ان چٽا پيٽيءَ جو خوبصورت بيان پيش ٿي ڪري

”هنن ترقي پسندن تصوف جي آڙ ۾ اسلام جو حليو ٿي بگاڙي ڇڏيو آهي. نالو تصوف جو ڳالهيو ڪفر جون! هاڻي ته وري هنن صوفين کان وڌيڪ هڪ ٻيو اسلام ايجاد ڪيو آهي.“ ايترو چئي، هن اخبار کڻي کولي مون آڏو ڪئي ۽ هڪ خبر طرف اشارو ڪيو. ترقي پسند اديبن جي مخالفت ۾ اڳري مشهور پير جي اخبار ڪنهن نامعلوم اديب جي نالي ۾ پريس بيان شايع ڪيو هو، جنهن ۾ ترقي پسندن تي چوه چنڊيا هئا ته هنن شرعي ۽ اسلامي نموني جو سلام ڇڏي، نئون سلام ’جيئي سنڌ، سدا جيئي‘ جو شروع ڪيو هو. ترقي پسندن ۽ ملحدن جي ان حرڪت کي، اسلام پسند حلقن ۾ سخت تشويع ۽ غصو پيدا ٿيو آهي. (10)

اها صورت حال ۽ ٽڪراءُ سنڌي سماج اندر اڄ به موجود آهي. اڄ به مذهبي تنگ نظرن ۽ ترقي پسندن وچ ۾ علمي ڪشمڪش مختلف شڪلين ۾ موجود آهي. رشيد سنڌي ٻولي

پتي جي ڪهاڻي 'واٽيا ٽي واٽيا' هڪ بهترين ڪهاڻي آهي، جنهن ۾ ورهاڱي کان اڳ واٽين جو سنڌ ۾ رهڻ ويڃڻ يا اوڌر ڏيڻ ته عام هو، پر انهن ۾ عزت ۽ مان ڏيڻ جو جذبو به شامل هو. انهن جي اندر ۾ محبت ۽ احساس به هو. انهن جڏهن سنڌ ڇڏي ته ويڃڻ مهل قرض ۽ ويڃ به معاف ڪندا ويا هئا، پر انهن جو غلظ فائدو اتان ايندڙ مهاجر مسلمانن ڪنڀو هو. هي سکر ۾ رهندڙ ڪردار مائي پانا جي ڪهاڻي آهي. ان ڪهاڻيءَ لاءِ تنوير عباسي چوي ٿو:

”واٽيا ٽي واٽيا“ هڪ دردناڪ حقيقت آهي. رشيد پتي جا افسانا ۽ ڪردار هوائي نه پر جيئرا جا ڳندا هوندا آهن. مان ان حقيقت جو اکين ڏٺو شاهد آهيان. هن جا افسانا ان ڪري به اهم آهن، جو انهن ۾ اسان جي دور جي سنڌ جي ڪردارن، انهن جي نفسيات ۽ مختلف طبقن جي لاڙن ۽ سياسي ۽ سماجي ماحول جي چٽسالي ڪيل آهي. مائي پانا به هڪ اهڙو ڪردار آهي، جيڪا هڪ پرمار مان نجات ته حاصل ڪري ٿي، پر پٽي ۽ ان کان بدتر پرمار جي ظلم جو شڪار ٿي، پنهنجو ذهني توازن وڃائي ٿي ويهي. ورهاڱو ان جي سورن ۾ گهٽتائي آڻڻ بجاءِ انهن ۾ اضافو ٿو ڪري.“ (11)

مائي پانا ورهاڱي کان اڳ خوشحال زندگي گذاري رهي هئي. جڏهن ته ڪنهن واٽي جي قرضي به هئي. پوءِ به ان واٽي سندس زندگي زهر نه ڪئي هئي. قرضي به بيوا هئڻ کان پوءِ سندس مڙس جي ڪنهن مائٽ جي چالاڪي سان ٿي هئي، جنهن هن کان ڪوڙا آڱوڻن جا نشان وٺي، جاءِ گروي رکرائي هئي ۽ پئسا ڪٽي ويو هليو هو. ورهاڱي کان اڳ ويڃ ڏيندي هئي، پر ويڃ مهل ڪاڪي ويڃ به معاف ڪندي چيو ته:

”ماتا! هان وٽ پنهنجي ملڪيت جي خلاصي!“ هن دستاويز مائي پانا کي ڏيندي چيو، ”مون پنهنجو حق توکي بخشيو ۽ جي توهان ڪا گهٽ وڌائي ٿي وئي هجي ته بخشي ڇڏجانءِ!“ (12)

واٽيو ته گهر ڏيئي ويو، پر ڪنهن پاڪستان جي مسلم نواب مائي پانا جو گهر دوکي سان قبضي ۾ ڪري، ان کي بي گهر ڪري ڇڏيو هو. نتيجي ۾ هوءَ رستن جي رولاڪ بڻجي وئي. ورهاڱي ان جي سڪن جو به ورهاڱو ڪري ڇڏيو هو. مائي پانا پنهنجي مسلمان ڀاءُ کي منٿون ڪندي رهي، پر ان نه ٻڌي.

”ڪراڙو جند ڇڏي ويو باقي تون ڪلمي گو مسلمين ڀاءُ وٺي چو ناحق تي چڙهيو آهين! ڪجهه ته ترس ڪاءِ. مُور ۽ ويڃ جا سڀ پئسا وٺ،

پر خدا جي واسطي مون کي بي گهر نه ڪرا! هن کيس آخر ۾ ايلاز ڪيا هئا. ”مون جاءِ پنجن هزارن ۾ ورتي آهي پوڙهي! مٿو ٿريو اٿئي ڇا؟“ نواب نوابي اسٽائيل ۾ ڳالهائڻ جي ڪوشش ڪندي چيو هوس. (13)

رشيد پٽيءَ جي ڪهاڻي ’پرم‘ ۾ وڏيرن جي حويلين جو عڪس چٽيل آهي. هن ۾ ڏيکاريل آهي ته ڪنهن غير مرد لاءِ ڪوتن جون ديوارون ٽپي حويلين ۾ داخل ٿيڻ ۽ انهن جي عزتن سان تعلق رکڻ ته جائز لڳي ٿو. پر ڪنهن ٻاهرئين ۽ ڌاريتي ماڻهو سان رشتو ڪرڻ سندس غيرت جي خلاف ٿيو پوي. هي ڪهاڻي موضوعاتي حوالي سان جاگيردارانه نظام تي تنقيد آهي.

ڊاڪٽر غفور ميمڻ موجب:

”هن ڪهاڻيءَ ۾ وڏيري جي حويلي جي راز کي وائڪو ڪيو ويو آهي. ته بظاهرت هه ماڻهو شرافت، اخلاق، عزت ۽ روايتن جا پاسدار هوندا آهن، پر ڪوڙي پرم خاطر هو عزت يا غيرت کي ڊاءِ تي لڳائي ڇڏيندا آهن. هن ڪهاڻي ۾ حويلي جي چوڪري جي جنسي ڇٽو لڳي جو ته پرم رکيو وڃي ٿو. پر کيس پنهنجي پسند جي شادي ڪرڻ جي آزادي نٿي ملي، ڇو ته سندس پسند سندس طبقي ۾ ناهي. (14)

رشيد پٽيءَ جي ڪهاڻي ’وطن دوستي‘ ۾ سنڌي آفيسرن ۽ ڪامورن کي وڪڻجڻدي ڏيکاريو ويو آهي. حڪومت جيترو نوازي ٿي، اوترو هو دولت خاطر سنڌ دشمن ٿي بيهن ٿا. هيءَ ڪهاڻي اهڙن ڪردارن تان پردو ڪڍي ٿي، ته ڪي ماڻهو پنهنجي وطن سان ڪيتري سچائي رکن ٿا.

تنوير عباسي موجب:

”وطن دوستيءَ جو مرڪزي ڪردار اسان جي نوڪر شاهي طبقي جو نمائنده ڪردار آهي. رشيد ۽ اسان جي ٻين سڀني دوستن جو ويجهو واسطو رهيو آهي.“ (15)

رشيد پٽيءَ جي تحريرن ۾ مزاح ۽ سنجيدگي جي گڏيل تصوير ملي ٿي. جنهن اندازن جي ڪهاڻي جي لفظن ۾ انوکا رنگ پريا آهن. لڙڪ ۽ مرڪ گڏجي سندس تحرير جي سونهن بڻجي بيٺا آهن. هو ٿڌي طبيعت جو مالڪ هو. جنهن پنهنجي لکڻين ۾ جذبات جي بجاءِ نرم احساس رکيا آهن. جنهن فن پڙهندڙ جي دلين کي

چهي ورتو آهي. ان جي فڪر ۾ سماج جي ڪٽڙي ۾ ڪٽڙي حقيقت شامل آهي. ان جي فن ۾ طنز نه پر پيار شامل آهي. هو نانگ ته مارڻ ٿو چاهي پر گڏ لٺ بچائڻ جي به ڪوشش ڪري ٿو.

جمال ابڙي جي لکت موجب:

”رشيد پتي هڪ اهڙو اديب آهي، سندس ماڻي طبيعت جي تحت مٽي مھراڻ جون چوليون لٽ ۽ لھرون آھن، سندس طنز ۾ پيار ۽ سندس لٽڪ ۾ مرڪ آھن. ھن اڪرن ۾ جان پري آھي، جن ۾ ساھ آھي، جن ۾ رنگ آھي منجھن سندس احساس ۽ ڪومل دل جو نچوڙ آھي.“ (16)

سندس ڪھاڻي ’پيلو گھوڙو‘ به به هڪ اهڙي ڪردار جي عڪاسي ڪري ٿو جيڪو دنيا جي مسئلن کي منهن نه ٿو ڏئي سگهي ۽ فرار جو رستو اختيار ڪري ٿو. هن ڪھاڻيءَ جو ڪردار پنهنجي ٻارن جي خواهشن کي پورو نه ٿو ڪري سگهي. ان ڪري هو پڇي وڃي ٿو. حالتن کان فرار جو خاص طريقو هو تبليغ کي بڻائي ٿو ۽ تبليغي ملن سان گڏجي، ڏورانهن علائقن ڏانهن تبليغ بهاني نڪري وڃي ٿو. اهڙيءَ ريت ماڻهن کي مذهبي درس سيکاريندڙ شخص پنهنجي ڪٽنب کان لاتعلقي اختيار ٿو ڪري، جنهن سان ڪردار جي ٻئي شخصيت ظاهر ٿئي ٿي. رشيد جي ڪھاڻي ’تاريخ جو آواز‘ به هڪ بهترين ڪھاڻي آهي، جنهن ۾ ماضيءَ کان وٺي حال تائين جي زبردست عڪاسي ٿيل آهي. تاريخي ڪردارن جي پيڙائن جو هيءَ ڪھاڻي پرپور آواز آهي. هي سڄو افسانو تاريخي ڪردارن ۽ ماڳن جو داستان بيان ٿي ڪري. ان ريت رشيد پتيءَ جي ڪھاڻين ۾ سماج، ان جا مختلف ڀرت، پهلو ۽ ڪردار ملن ٿا. هن وٽ سماج جا اجتماعي توڙي فردن جا ڏک سور چٽيل آهن. جابجا سماج جا مسئلا ڪر ڪنيو بيٺا آهن.

ڊاڪٽر غفور ميمڻ لکي ٿو ته:

”انهي مان ثابت ٿيو ته رشيد پتي عام ماڻهو جي هر مسئلي کي اهميت ڏئي ٿو. چاهي اهو معاشي، نفسياتي يا سماجي هجي.“ (17)

سندس بهترين ڪھاڻين ۾ ميرل، هڪ ريتي جو نوٽ، يو بنا ڊوليا، هر تمنا زندگي کان انتقام، سٽيل نوڙي وغيره شامل آهن. سندس ڪھاڻي ڪتابن ۾ گهڙي گهڙي هڪ گهاءَ، ديس ستا دل وارا جاڳيا، مزاحيه ڪھاڻيون ۾ ناري جي رات، ناٽڪ عاشق زهر پياڪ، مزاحيه ڪالم، اوياريون لهواريون (مزاحيه تقريرين جو ڪتاب)،

سوشلزم تي ڪتاب، سچ جو فلسفو، رياست ۽ آزادي، ڪميونسٽ پڌرنامي سان گڏ پاڪستان جا پراڻا شهر، جڏهن جهوڪ جهريو وغيره لکيا اٿس، ان کان علاوه دنيا جا عظيم افسانه، ناول، چتر لکڻي، قومي شاعريءَ جو ڪتاب آڏي ڍال ۾ ڍار، انگلينڊ جا اڍائي سال، تضادن جو فلسفو، ويٽنامي ناول ’ويرين جي وسندي‘ جو ترجمو پڻ ڪيو اٿس.

نتيجهو:

رشيد پتي بنيادي طور هو ترقي پسند ۽ روشن خيال ليکڪ هو. سماج جي هر اوج نيچ تي سندس گهري نظر هئي. هن زماني جو سختيون به سٺيون هيون، جنهن جو اولڙو سندس تحريرن ۾ به ملي ٿو. سندس اڪثر ڪهاڻين ۾ سنجيده هئڻ سان گڏ مزاحيه عنصر به شامل آهي. سندس ڪهاڻين ۾ سماجي ۽ تاريخي شعور سان گڏ فني ۽ فڪري پختگي به ملي ٿي. هن جي ڪهاڻين ۾ موضوع جي حوالي سان ڪردارن جي نمائندگي به بهترين نموني ڪيل آهي. سندس ڪهاڻين جا موضوع تلخ حقيقتن تي ٻڌل آهن. هر ڪهاڻي موضوع ۽ مواد جي لحاظ کان معياري ڪهاڻي آهي. هو هڪ سماجي ليکڪ هئڻ جي ناتي سماج جي هر مسئلي جي عڪاسي سهڻيءَ ريت ڪري ٿو. جيڪو پڙهندڙ جي دل ڪافي اثراتو ثابت ٿئي ٿو. سندس ڪافي ڪهاڻيون مقبوليت ماڻي چڪيون آهن، جنهن ۾ جيئي سنڌ، ٻڻ، ديس ستو دل وارا جاڳيا قابل ذڪر آهن.

حوالا

1. پتي رشيد، (تنوير عباسي) ديس ستو دل وارا جاڳيا، سنڌي اڪيڊمي حيدرآباد، 1985ع، ص 11، 12
2. ايضاً، ص 7
3. پتي رشيد، (خالد سنڌي) ديس ستو دل وارا جاڳيا، سنڌي اڪيڊمي حيدرآباد، 1985ع، ص 6
4. پتي رشيد، گهڙي گهڙي هڪ گهاٽو، پاڪستان رائٽرز گلڊ، سکر، 1963، ص 30
5. ميمڻ ڊاڪٽر غفور، سنڌي ادب جو فڪري پسمنظر، شاهه عبداللطيف ڀٽائي چيئر، ڪراچي يونيورسٽي، 2002ع، ص 393
6. ايضاً، ص 52

7. ايضا، ص 55
8. ايضا، ص 81
9. ڪاڪا، ڊاڪٽر نواب، رشيد ڀٽي جو افسانو (مضمون)، ڪلاچي شمارو 2، شاهه لطيف چيئر ڪراچي يونيورسٽي، ڪراچي، 2022 ص، 158
10. ڀٽي رشيد، ديس ستودل وارا جاڳيا، اڪيڊمي، 1985 ع، ص 33
11. ايضا، ص 16
12. ايضا، ص 50
13. ايضا، ص 53
14. ميمڻ ڊاڪٽر غفور، سنڌي ادب جو فڪري پسمنظر، شاهه عبداللطيف ڀٽائي چيئر، ڪراچي يونيورسٽي، 2002 ع، ص، 393
15. ڀٽي رشيد، (تنوير عباسي) ديس ستودل وارا جاڳيا، سنڌي اڪيڊمي حيدرآباد، 1985 ع
16. رشيد ڀٽي، (خالد سنڌي) ديس ستودل وارا جاڳيا، سنڌي اڪيڊمي حيدرآباد، 1985 ع ص، 30
17. ميمڻ ڊاڪٽر غفور، سنڌي ادب جو فڪري پسمنظر، شاهه عبداللطيف ڀٽائي چيئر، ڪراچي يونيورسٽي، 2002 ع، ص، 392